

# हिमाचल प्रदेश तेरहवीं विधान सभा

नवम् सत्र

समाचार भाग-1

संख्या: 80

सोमवार, 7 सितम्बर, 2020/16 भाद्रपद, 1942 (शक्)

## सदन की कार्यवाही का संक्षिप्त अभिलेख

समय: 02.00 बजे (अपराह्न)

सदन की बैठक माननीय अध्यक्ष श्री विपिन सिंह परमार जी की अध्यक्षता में आरम्भ हुई।

### माननीय अध्यक्ष द्वारा संबोधन

"सर्वप्रथम मानसून सत्र में भाग लेने के लिए मैं सभी माननीय सदस्यों का अभिनन्दन करता हूँ और आभार व्यक्त करता हूँ। विशेष तौर पर मैं माननीय सदन के नेता श्री जय राम ठाकुर जी, नेता प्रतिपक्ष श्री मुकेश अग्निहोत्री जी, संसदीय कार्यमंत्री श्री सुरेश भारद्वाज जी, पूर्व मुख्य मंत्री श्री वीरभद्र सिंह जी, उपाध्यक्ष श्री हंस राज जी, सभी आदरणीय मंत्रिगण और विधायकगण जो मानसून सत्र में भाग लेने के लिए पहुंचे हैं, आप सभी का कोटिशः अभिनन्दन करता हूँ। हांलाकि आज पूरा विश्व, देश व प्रदेश कोरोना महामारी से जूझ रहा है फिर भी कुछ ऐसी संवैधानिक जिम्मेदारियां हैं जिन्हें निभाना परमावश्यक है। इस सत्र का आयोजन करना एक चुनौतीपूर्ण कार्य था लेकिन विधान सभा सचिवालय ने सजगता व दृढ़ता के साथ इसके आयोजन को सफल बनाने का सार्थक प्रयास किया है। कोरोना महामारी से सभी को सुरक्षित

रखने के लिए जहां विधान सभा परिसर, भवनों तथा सदन को एक दिन में दो बार सैनिटाइज करने की व्यवस्था की गई है वहीं विधान सभा के सभी मुख्य द्वारों पर पैडल द्वारा चालित हैंड सैनिटाइजर की भी व्यवस्था की गई है। परिसर में प्रवेश से पूर्व थर्मल स्क्रीनिंग की जा रही है तथा किसी भी आगन्तुक को परिसर तथा दर्शक दीर्घा में प्रवेश हेतु पास जारी नहीं किये गए हैं। सदन में माननीय सदस्य एक-दूसरे के संपर्क से दूर रहें, इसके लिए 6 फुट ऊँची पोलिकाबोनेट शीट्स से सीटों को पृथक किया गया है। सभी माननीय सदस्यों, मीडिया के साथियों तथा सदन के संचालन से जुड़े सभी अधिकारियों व कर्मचारियों को सर्जिकल फेस मास्क तथा सैनिटाइजर भी वितरित किये जा रहे हैं। सत्र के दौरान किसी में भी कोरोना के लक्षण पाये जाने पर जहां आइसोलेशन रूम की व्यवस्था की गई है वहीं एक टेस्टिंग वैन तथा एम्बुलेंस भी तैनात की गई है। पूर्व में विधान सभा के बजट सत्र की बैठकें 23 मार्च, 2020 को कोरोना महामारी की वजह से अनिश्चित काल के लिए स्थगित करनी पड़ी थीं और अब संवैधानिक व्यवस्था को बनाये रखने के लिए 22 सितम्बर, 2020 से पूर्व सत्र का आयोजन करना अनिवार्य था, इसलिए इस सत्र को बुलाया गया है। मैं आशा करता हूँ कि यह मानसून सत्र जिसमें, 10 कार्य दिवस होंगे, प्रदेश हित में उनका अधिक से अधिक उपयोग करके माननीय सदस्य इसका लाभ उठाएंगे और अपनी बात को नियमों की परिधि में रख कर चर्चाओं को सार्थक बनाने में मेरा सहयोग करेंगे। मुझे सदन में पहले भी पक्ष एवं प्रतिपक्ष दोनों का सहयोग मिलता रहा आया है और मैं आशा करता हूँ कि यह मुझे पुनः इस सत्र में भी प्राप्त होगा।

कोविड-19 के दृष्टिगत मैं समस्त माननीय सदस्यों से अनुरोध करता हूँ कि कोई भी माननीय सदस्य Well of the House में प्रवेश नहीं करेगा और सदस्य अपने-अपने स्थान पर खड़े होकर ही अपनी बात रखेंगे तथा सदन के अन्दर, लॉबियों, डाइनिंग हाल तथा विधान सभा परिसर के बाहर भी सामाजिक दूरी के नियमों का पूरी तरह से पालन करेंगे।"

**(राष्ट्रीय गान गाया गया।)**

## 1. शोकोद्गार

निम्नलिखित ने स्वर्गीय श्री प्रणव मुखर्जी, पूर्व राष्ट्रपति, श्री चन्द्र वर्कर व श्री राकेश वर्मा, पूर्व सदस्य, हिमाचल प्रदेश विधान सभा, देश की रक्षा में शहीद होने वाले प्रदेश के वीर सैनिकों तथा कोरोना महामारी से अपनी जान गंवाने वाले देशवासियों के निधन पर श्रद्धांजलि देते हुए शोकोद्गार व्यक्त किए:-

1. श्री जय राम ठाकुर, मुख्य मंत्री
2. श्री मुकेश अग्निहोत्री, नेता प्रतिपक्ष
3. श्री सुरेश भारद्वाज, शहरी विकास मंत्री
4. श्रीमती आशा कुमारी
5. श्री राकेश पठानिया, वन मंत्री
6. श्री सुखविन्द्र सिंह सुक्खु
7. श्री राकेश सिंघा
8. श्री गोविन्द सिंह ठाकुर, शिक्षा मंत्री
9. श्री बलबीर सिंह वर्मा
10. डॉ० (कर्मल) धनी राम शांडिल

**माननीय अध्यक्ष** ने निम्नलिखित शब्दों में अपने शोकोद्गार व्यक्त किए-

"स्वर्गीय श्री प्रणव मुखर्जी, पूर्व राष्ट्रपति, श्री चन्द्र वर्कर व श्री राकेश वर्मा, पूर्व सदस्य, हिमाचल प्रदेश विधान सभा के निधन पर जो उल्लेख सदन में प्रस्तुत किए गए हैं, उनमें मैं भी अपने आपको शामिल करता हूँ। साथ ही जिन वीर सपूतों ने अपनी वीरता का परिचय देते हुए देश की रक्षा में शहादत प्राप्त की है जोकि सर्वश्री मेजर अनुज सूद, मेजर दिक्षांत थापा, सुबेदार विजय कुमार, सुबेदार संजय कुमार, नायब सुबेदार संजय, हवलदार जिया लाल, हवलदार शमशेर सिंह, राईफल मैन तिलक राज, सिपाही अंकुश, सिपाही रोहन कुमार, सिपाही प्रशांत सिंह तथा पी०टी०आर० बालकृष्ण हैं, उनके निधन पर भी मैं अपनी संवेदना प्रकट करता हूँ।"

(दिवंगत आत्माओं की शान्ति के लिए सदन में खड़े होकर कुछ क्षण के लिए मौन रखा गया।)

## 2. प्रश्नोत्तर

{शोकोद्गार व्यक्त करने में प्रश्नकाल का सारा समय व्यतीत हो जाने के कारण कार्यसूची में निर्धारित तारांकित प्रश्न 2443 व 2552(स्थगित) तथा तारांकित प्रश्न संख्या 2864 से 2904 तक के उत्तर सभा पटल पर रखे गए समझे गए और कार्यवाही का हिस्सा बने। अतारांकित प्रश्न संख्या 863 व 865 (स्थगित) तथा अतारांकित प्रश्न संख्या 1052 से 1071 तक के उत्तर भी सभा पटल पर रखे गए समझे गए व कार्यवाही का हिस्सा बने।}

**माननीय अध्यक्ष** द्वारा कार्य सूची की अगली मद को लेने से पूर्व ही श्री मुकेश अग्निहोत्री, नेता प्रतिपक्ष ने नियम-67 के अन्तर्गत दिए अपने विषय के बारे में अध्यक्ष से निर्णय चाहा।

**माननीय अध्यक्ष** द्वारा नियम-67 के अन्तर्गत प्रस्ताव उनके विचाराधीन होने की बात कहने पर कांग्रेस विधायक दल के सभी सदस्य अपने स्थान पर खड़े होकर नारेबाजी करने लगे।

## 3. साप्ताहिक शासकीय कार्यसूची बारे वक्तव्य

**श्री जय राम ठाकुर, मुख्य मंत्री** ने साप्ताहिक शासकीय कार्यसूची बारे वक्तव्य दिया।

**माननीय मुख्य मंत्री** ने कांग्रेस विधायक दल द्वारा कोरोना महामारी पर नियम-67 के अंतर्गत चर्चा की मांग पर कहा कि सरकार किसी भी नियम के अंतर्गत किसी भी विषय पर चर्चा के लिए तैयार है।

### **अध्यक्ष द्वारा व्यवस्था**

**माननीय अध्यक्ष** ने व्यवस्था दी कि हालांकि कोरोना महामारी विषय पर उन्हें प्रश्नों के अतिरिक्त अन्य नियमों के अंतर्गत भी चर्चा हेतु प्रस्ताव प्राप्त हुए हैं लेकिन चूंकि सरकार भी इस विषय पर चर्चा के लिए तैयार है इसलिए वह आज ही इस विषय को चर्चा हेतु लेंगे।

## 3(क) मंत्री परिषद का परिचय

**श्री जय राम ठाकुर, मुख्य मंत्री** ने मंत्री परिषद में सम्मिलित किए गए नए मंत्रियों का सदन से परिचय करवाया।

## नियम-67 के अंतर्गत चर्चा

निम्नलिखित ने चर्चा में भाग लिया -

1. श्री मुकेश अग्निहोत्री, नेता प्रतिपक्ष

**मुख्य मंत्री** ने नेता प्रतिपक्ष द्वारा अपनी चर्चा में उठाए गए विभिन्न बिन्दुओं पर स्पष्टीकरण दिया।

**डॉ० राजीव बिन्दल, सदस्य** ने नेता प्रतिपक्ष द्वारा अपनी चर्चा में उनके अध्यक्ष, प्रदेश भारतीय जनता पार्टी के पद से त्याग पत्र देने संबंधी विषय को उठाए जाने को लेकर अपना पक्ष रखा।

2. श्री बलबीर सिंह

(05.20 बजे अपराह्न माननीय उपाध्यक्ष पदासीन हुए।)

3. श्रीमती आशा कुमारी

**श्री गोविन्द सिंह ठाकुर, शिक्षा मंत्री** ने उनके पास रहे परिवहन विभाग से संबंधित विषय चर्चा में आने पर अपना स्पष्टीकरण दिया।

4. श्री विनोद कुमार

5. श्री राम लाल ठाकुर

(05.55 बजे अपराह्न माननीय अध्यक्ष पदासीन हुए।)

**मुख्य मंत्री** ने श्री राम लाल ठाकुर द्वारा विधायकों की स्वैच्छिक अनुदान राशि (discretionary grant) को रोकने के बारे में उठाए गए विषय पर स्पष्टीकरण दिया।

6. श्री राकेश सिंघा

7. श्री नरेन्द्र ठाकुर

8. श्री अनिरुद्ध सिंह

07.00 बजे अपराह्न सदन की बैठक मंगलवार, 08 सितम्बर, 2020 के 11.00 बजे पूर्वाह्न तक स्थगित हुई।